

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د زیارکښانو ټولنیز انجمن (د اکمل لیکنه)

۰۶ فبروری ۲۰۱۸

سرتیري او پولیس هم د یوه مری ډوډی لپاره کار کوي او د کارگرو په شان کورنی لري

د طالبانو د راپرځېدو او د کرزي حکومت په واکمنیدو سره د پولیسو او اردو د جوړېدو هڅې پیلې شوې او ګڼ شمېر افغانان چې د کوم ځانګړي مسلک خاوندان نه وو، دغو لیکو کې جذب شول. په لومړي سر کې د ترهګرۍ جګړه زیاته مرګ ژوبله نه درلوده خو د وخت په تېرېدو او د دویمې لسیزې (۲۰۱۰) په پیل سره دې جګړې په نظامي جامه کې د کورنیو د ځوانانو او مشرانو د وینو تویولو ته شدت ورکړ. دا سرتیري چې د یوه مری ډوډی لپاره دنده ترسره کوي، د نورو کارگرانو په څېر د ټیټو او بې وزلو کورنیو غړي دي. که څوک اړ شوي چې هټی والي یا کراچي واني وکړي نو نور اړ شوي چې د ځانه تېر شي او د کورنۍ د مړولو لپاره شپه او ورځ یوه کړي.

د افغانستان په جګړه کې زیاتره د عامو خلکو د مرګ ژوبلې په اړه خبرې کېږي، خو سرتیري چې له همدغو عامو خلکو څخه جوړ شوي دي، د یوه داسې ډلې په سترګه لیدل کېږي چې مړینه یې حتمي او ضروري وي. دوی هم مور، پلار، ښځې او ماشومان لري چې په مړینه یې ژاړي او سر ټکوي. یو میاشت مخکې د کابل د بڼایي په سیمه کې وروسته له هغې چې پولیسو د شراب پلورونکو هټی والو باندې برید وکړ او د مقاومت سره مخ شول، د عامه ساتنې پولیسو په منځ کې ځانمرګی برید وشو چې له امله یې ۱۶ تنه پولیس ووژل شول. دا ۱۶ تنه پولیس د قاچاقېرو د سلیقه یي چلند ښکار شول او یوه ورځ وروسته د هر چا هیر شول. که چیرې دولت د خپلو پولیسو د ساتلو یا انتقام اخیستلو توان نه لري نو د جلب او جذب لپاره د تودو اعلانونو د خپرولو حق هم نه لري.

د افغانستان دولت پوهیږي چې دا سرتیري د خیانت، د قومندانانو د کمزورتیا او د بدې جګړې شاهدان دي او هره شېبه غواړي چې له خپلې دندې پښه سپکه کړي، د همدې لپاره یې سخت قوانین لګولي چې یو سرتیری نه پرېږدي له خپلې دندې ولاړ شي. هغوی ته ویل کېږي چې په تاسو باندې زیاتې پیسې لګیدلي دي او نشي کولای چې دنده پرېږدي. بله موضوع چې پټه ساتل شوې هغه دا ده چې ګڼ شمېر افغان سرتیري د څو کلونو راهیسې له خپلو لیکو څخه تښتېدلي دي. د دې ترڅنګ، د سرتېرو په حق کې بل خیانت دا دی چې په چاودنو او ځانمرګي بریدونو کې د

وژل شویو سرتېرو حقيقي شمېره نه ويل کېږي څو د راتلونکي لپاره د افغانانو د راجذبولو بهير کمزوره او د خلکو تمایل لږ نه شي.

دا سرتيري د يوې جوړې شوي جگړې قربانيان دي، چې له يوې خوا يې د جگړې د اور لمنې د دوام لپاره ترهگر دښمنان روزل کېږي او له بلې خوا سرتيري په کار نيول کېږي. نظامي او غير نظامي مشرانو د دوی په حق کې خیانت کړی او ډېر ځلي يې د دښمن په لاس ورکړي دي. څو ځله د فیسبوک له لارې په خپرو شویو ویدیوگانو کې د لري پرتو سیمو سرتېرو د خوړو او وسلو په برخه کې د خیانتونو څخه پرده اوچته شوې ده.

له بلې خوا، د اکرامیې پیسو په ورکولو کې د چارواکو لخوا ځنډ او ځنډ داسې رسوي چې د افغانستان دولت ته سرتيري یوازې تر هغه وخته پورې یو څه ارزښت لري چې ژوندي وي او ورته خدمت کوي او د مړینې وروسته یې سمدستي هیروي. د بلخ ولایت په قومندانۍ کې د تېر کال تر ټولو خونړۍ برید وروسته په خپره شوې ویدیو کې ولیدل شول چې د سرتیرو جسدونو سره ډېر په ناوړه توګه چلند وشو. د دې ترڅنګ د بیلګې په توګه د قندهار ولایت په یوې لري پرتې پوستې باندې د طالبانو تر برید او د ۱۱ تنو سرتېرو تر وژل کېدو وروسته چې دوه تنه یې د یوې کورنۍ وروڼه و، دولت په دې کې پاتې راغی چې جسدونه کورنیو ته وسپاري.

دغه ډول بې شمیره پېښې د پولیس او اردو ځواکونو له مړینې وروسته ثبت شوي چې په ښکاره ډول په ډاګه کوي چې د افغانستان حکومت څومره له فساد څخه ډک دی او دغه لړۍ ورځ تر بلې زیاتیدونکې ده.